

ఓం శ్రీసాయిరాం

భగవాన్ శ్రీసత్యసాయి సేవాసంస్థలు

ఆంధ్రప్రదేశ్

వేదాంజలి

సంగీత నృత్య నాటకం

రచన దర్శకత్వం

ఎమ్.ఎస్. ప్రకాశరావు

ప్రదర్శకులు

శ్రీసత్యసాయి యువత

శ్రీ సత్యసాయి సేవాసంస్థలు

ఆంధ్రప్రదేశ్

‘వేదాంజలి’

(సంగీత నృత్య నాటకం)

పద్యరచన

భగవాన్ శ్రీసత్యసాయిబాబావారు

ప్రొ॥ ఆదూరి శ్రీనివాసరావు

గీతరచన

కోట శివకుమార్

రచన, దర్శకత్వం

యమ్.యస్. ప్రకాశరావు

ప్రదర్శకులు

శ్రీ సత్యసాయి యువత

‘వేదాంజలి’

(సంగీత నృత్య నాటకం)

పాత్రలు

విశ్వనాథశాస్త్రి	...	వేదపండితుడు
శివశర్మ	...	విశ్వనాథశాస్త్రి శిష్యుడు
నరసింహస్వామి	...	గ్రామపెద్ద
నరసయ్య	...	నరసింహస్వామి తండ్రి
ప్రశాంత్	...	స్వామి విద్యార్థి
శ్యామ్	...	స్వామి విద్యార్థి
పూజారి	...	విశ్వనాథ ఆలయ అర్చకుడు
ఘండికోట సుబ్రహ్మణ్యశాస్త్రి	...	వేదపండితుడు
చెరుకుమల్లి కామావధాని	...	వేదపండితుడు
కొల్లూరి సోమశేఖరశాస్త్రి	...	వేదపండితుడు
వారణాశి సుబ్రహ్మణ్యశాస్త్రి	...	వేదపండితుడు
ఇంకా...		

విశ్వనాథశాస్త్రి శిష్యులు - నల్లరు, స్వామి విద్యార్థులు - ఇద్దరు, గ్రామప్రజలు -

ఆరుగురు

పాటలు, నృత్యాలు...

1. ఓం నమః శివాయ
2. నమకం
3. వందే శివంశంకరం

శ్లోకాలు, పద్యాలు...

1. నాగేంద్రహారాయ
2. ఆస్తికబుద్ధి
3. కాశిక్షేత్రము
4. ఈ దేవుడే కదా
5. ధనము వచ్చును
6. బ్రాహ్మణ క్షత్రియ

వేదాంజలి

సంగీత నృత్య నాటకం

-యమ్. యస్. ప్రకాశరావు

(శివాలయ ప్రాంగణం... పిల్లలు నృత్యం చేస్తూ శివారాధన చేస్తూ ఉంటారు. నరసింహస్వామి ఇతరులూ ఆ నాట్యాన్ని ఆస్వాదిస్తూ ఉండగా శిష్యబృందంలో వేదపండితుడు విశ్వనాథశాస్త్రి ప్రవేశిస్తాడు)

పాట

పల్లవి

ఓం నమశ్శివాయ ఓం నమశ్శివాయ
ఓం నమశ్శివాయ ఓం నమశ్శివాయ
నమో భగవతే రుద్రాయ
శరణం శరణం నమశ్శివాయ
మహెజ్వలావృతవేషాయ
లయనిలయాయ నమశ్శివాయ

॥ఓం॥

చ. 1

నీ హస్తమున పినాకశస్త్రము
పంచబాణుని బాహుసమూలము
నీ మస్తకమున ఆ నెలవంక
నా మనోలయము గురియింక
నీ మేననున్న విభూతి రేఖలు
మా భ్రాంతిబాపు జ్ఞానలేఖలు
నీవు ధరించు వ్యాఘ్రచర్మము
మము ధీరులచేయు మర్మము

॥ఓం॥

చ. 2

నమక చమకయుత గమకములు
నకార మకార సాకారమీవు
చమక ఛంకృత ప్రార్థనలు
శివసంకల్ప బీజము నీవు
సోమశేఖర సామసుందర
సామ్యమేది ఇల కృపాకరా
రాసోవైస: సహస్రాధిక
చంద్రాలంకృత శంకరా

॥ఓం॥

- నరసింహస్వామి: (నాట్యం పూర్తవగానే విశ్వనాథశాస్త్రికి నమస్కారం చేస్తాడు)
నమస్కారం అయ్యగారూ!
- విశ్వనాథశాస్త్రి: నరసింహా! శివతాండవం చూసినట్టు, పరమేశ్వరుడు సాక్షాత్కరించినట్టు
నాట్యం చేశారయ్యా ఈ పిల్లలు వీరు మన పిల్లలేనా?
- నరసింహస్వామి: చిన్నప్పటినుంచీ లలితకళల్లో ప్రవేశం కల్పిస్తే పిల్లలు సన్మార్గంలో పడతారని
మా ఆశ. అయ్యగారూ! తమరు పిల్లల్ని ఆశీర్వదించండి.
- విశ్వనాథశాస్త్రి: సమస్త సన్మంగళాని భవంతు
(నరసింహస్వామి, పిల్లలు దూరంగా కూర్చుంటారు. శివశర్మ, శిష్యులు
విశ్వనాథశాస్త్రిగారి దగ్గర కూర్చుంటారు. వేదాధ్యయనం ప్రారంభిస్తారు.)
- విశ్వనాథశాస్త్రి: హరి: ఓం గణానాంత్యాగణపతిగ్ం హవామహే
మరియు శిష్యులు కవింకవీనాముపమశ్రవస్తమం
జ్యేష్ఠరాజం బ్రహ్మణాం బ్రహ్మణస్వత
ఆనశృణ్వన్నూతిభి: సీదసాదనమ్
ప్రణోదేవీ సరస్వతీ
వాజేభిర్వాజినీవతీ
ధీనామవిత్రియవత్
గణేశాయనమ: సరస్వత్యైనమ:
శ్రీ గురుభ్యోనమ: హరి: ఓం.
(శిష్యులు నమస్కరించి లేస్తారు)
- నరసింహస్వామి! ఇలారా నీ మనస్సులో మాటేదో అడుగు.
నరసింహస్వామి: తమరు గంభీరమైన స్వరంతో వేదపఠనం చేస్తూంటే సాక్షాత్తు ఆ విశ్వనాథుడే
సాక్షాత్కరించినట్టనిపిస్తుంది మాకు. మీ వారితో పాటుగా మా పిల్లలకి కూడా
వేదపఠనం నేర్పగలిగితే.
- నరసయ్య: నరసింహా! పరమ నిష్ఠాగరిష్ఠులైన అయ్యగారిని కోరవలసిన కోరికేనా
ఇది?
- విశ్వనాథశాస్త్రి: ఏం, కోరకూడదా నరసయ్యా? ప్రతి మనిషీ దివ్యాత్మస్వరూపుడని విజ్ఞులైన
పెద్దలంటారు, అహం బ్రహ్మస్మి అని భావించమంటుంది వేదం. ఆత్మన్యూనతా
భావంతో మిమ్మల్ని మీరే చులకనచేసుకోకండి నరసయ్యా!
- నరసయ్య: తప్పని నాకనిపించింది అయ్యగారూ!
- విశ్వనాథశాస్త్రి: నరసయ్యా! సత్యనిరతికి మన సంస్కృతి పట్టం కట్టింది. ధర్మాచరణానికి
మన సంప్రదాయం పెద్ద పీట వేసింది.

- నరసయ్య : అలాగా?
- విశ్వనాథశాస్త్రి : శర్మా! నరసయ్యకు వివరించు.
- శివశర్మ : నరసయ్యా! దైవప్రోక్షమైన వేదాన్ని గ్రంథస్తం చేసిన వేదవ్యాస మహర్షి గంగపుత్రికకు జన్మించాడు. వేశ్యాపుత్రుడనని సత్యాన్ని చెప్పిన సత్యకామ జాబాలునికి గౌతమ మహర్షి వేదాధ్యయనం చేయించాడు. క్షత్రియుడిగా జన్మించి తపోనిష్ఠతో బ్రహ్మర్షిగా మారిన విశ్వామిత్ర మహర్షి మనం శిరోధార్యంగా భావిస్తున్న గాయిత్రీ మహామంత్ర ద్రష్ట. శౌనకాది మహర్షులకు అష్టాదశ పురాణాలను ప్రవచించినవాడు సూత పౌరాణికుడు.
- విశ్వనాథశాస్త్రి : అంటే జ్ఞానసంపన్నతను మాత్రమే గౌరవించింది మన సంస్కృతి.
- నరసయ్య : దూరదృష్టితో ఆలోచిస్తూ వేదవిద్య విశాల దృక్పథంతో యావన్మానవాళీ సుఖసంతోషాలతో వర్ధిల్లాలని ఆశించి బోధించిందన్నమాట.
- విశ్వనాథశాస్త్రి : అవును నరసయ్యా! వేదవిద్య సంకుచిత భావాలను ప్రోత్సహించలేదు. వేదవిద్యుడైన శ్రీరామచంద్రుడు శబరి భక్తితో ఇచ్చిన ఎంగిలి పండ్లను ప్రేమతో స్వీకరించలేదా? వేదపురుషుడైన శ్రీకృష్ణపరమాత్మ విదురుని ఇంట ఆత్మీయతతో విందారగించలేదా?
- శివశర్మ : పూర్ణావతారమూర్తి అయిన శ్రీకృష్ణపరమాత్మ “చాతుర్వర్ణం మయా సృష్టంగుణకర్మ విభాగశః” అని బోధించాడు. “ఈశ్వరస్సర్వభూతానాం హృద్దేశే అర్జున తిష్ఠతి” అని కూడా చెప్పాడు పరమాత్మ. అంటే ప్రతి జీవి హృదయంలో దైవం ప్రతిష్ఠింపబడి ఉన్నప్పుడు ఒకరు అధికులనీ మరొకరు అధములనీ పరిగణించడం తప్పు కాదా? ఇది ఈశ్వరవాణి అందుచేత ఇది శాశ్వతమూ, సనాతనమూ, అర్ధసహితమూ, ఆద్యంతరహితమూ కాదా?
- విశ్వనాథశాస్త్రి : నరసయ్యా! అనుశ్రుతంగా వస్తున్న గొప్ప సంస్కృతయ్యా ఇది.
- నరసయ్య : అర్థమైంది శాస్త్రిగారూ.
- శివశర్మ : నరసయ్యా! రుద్రపారాయణం జరిగిన చోట ఏ ఆందోళనా ఉండదు. అందుచేత గ్రామప్రజలందరికీ ఈ విశ్వనాథుడి దివ్యసన్నిధిలో రుద్రపాఠాన్ని నేర్పాలనీ, ఈ ఆలయప్రాంగణమంతా రుద్రపారాయణంతో ప్రతిధ్వనించాలనీ, పరమేశ్వరానుగ్రహంతో ఈ గ్రామం ఏ ఆందోళనా లేకుండా సుఖశాంతులతో వర్ధిల్లాలనీ ఉంది మా గురువుగారికి. ఆ ఆశయం తప్పుకాదు కదా? వేదవిద్య అందరికీ అందించకపోబట్టే ఈనాడు.
- పద్యం : ఆస్తికబుద్ధి పోయె మరియాదల ధర్మము నూపుమాసె బల్
నాస్తికబుద్ధి హెచ్చె గురువన్నను శ్రద్ధయు బోయె భక్తికిన్
స్వస్తి సనాతనప్రభకు స్వస్తి వచించెడి కాలమయ్యెడిన్

- నిస్తుల గౌరవాదరణ నేలకు గోలకు వచ్చె విద్యలో
- విశ్వనాథశాస్త్రి : అది విన్నావా నరసయ్యా! సమాజాన్ని సన్మార్గంలో నడిపించాలంటే ఇంటింటా ప్రతినోటా వేదవాణి ప్రతిధ్వనించాలి. శర్మా! రుద్రపారాయణం చెయ్యి, గ్రామం శాంతి సౌభాగ్యాలతో తులతూగాలనే మన ఆశయం సిద్ధిస్తుంది.
(శివశర్మ రుద్రపారాయణం ప్రారంభించబోతుండగా నరసింహస్వామి, ప్రశాంత్, శ్యామ్ మిత్రబృందంతో ప్రవేశిస్తారు. రుద్రనమకానికి నృత్యం చేస్తారు.)
- శివశర్మ : ఓం నమో భగవతే రుద్రాయ.
ఓం నమస్తే రుద్రమన్యవ ఉతోత ఇషవే నమః
నమస్తే అస్తుధన్వనే బాహుభ్యాముతతే నమః
యాత ఇషు శ్శివతమాశివం బభూవతేధనుః
శివశరవ్యాయా తవతయానో రుద్రమృడయ
యాతే రుద్ర శివాతనూ రఘోరా పాపకాశినీ
తయానస్తనువా శంతమయా గిరిశంతాభిచాకశీః
యామిషుం గిరిశంతహస్తే బిభర్ష్యస్తవే
శివాం గిరిత్రతాం కురు మాహిగంశీః పురుషం జగత్
శివేనా వచసాత్వా గిరిశాచ్ఛా వదామసి
'తన గొంతుతో మరొక నల్లరి గొంతు కూడా వినిపించి ఆశ్చర్యపోతాడు శివశర్మ)
నరసింహ! ఎవరయ్యా వీరు.
- నరసింహస్వామి : మా బంధువులే. మన ఆలయంలో శివారాధన చేస్తామంటే తీసుకొచ్చాను.
- శివశర్మ : నరసింహా! ఇంత సుస్వరంగా రుద్రం చదువుతున్నారే, వీరు మీ బంధువులంటున్నావు. రుద్రం వీరికెవరు నేర్పారయ్యా.
- ప్రశాంత్ : భగవంతుడు
- శివశర్మ : దేవుడు దిగివచ్చి మీ చేత వేదాధ్యయనం చేయించాడా?
- శ్యామ్ : మాచేతే కాదు. వేలాదిమందిచేత వేదాధ్యయనం చేయించాడు.
- శివశర్మ : ఆశ్చర్యంగా ఉందే! ఈ విషయం ఇంతవరకూ మాకు తెలియదే.
- ప్రశాంత్ : వేదాధ్యయనం చేస్తున్నవారు నిజమైన వేదోద్ధరణ ఎక్కడ జరుగుతున్నదో తెలుసుకోవాలి కదా.
- శివశర్మ : తెలుసుకోవాలి! తప్పక తెలుసుకుంటాము. మా కోరిక తీరి విశ్వనాథుడి అనుగ్రహం లభించేలా ఉంది.
- శ్యామ్ : ఇంతకీ ఏమిటి మీ కోరిక.
- శివశర్మ : మా గ్రామ ప్రజలందరిచేతా రుద్రపారాయణం చేయించాలి. ఈ విశ్వనాథ ఆలయప్రాంగణం వేదఘోషతో ప్రతిధ్వనించాలి.

ప్రశాంత్ : మీ కోరిక తప్పక నెరవేరుతుంది. ఎందుకో చెప్పమంటారా! మీరు ప్రార్థిస్తున్న విశ్వనాథుడు అవతరించి వేదోద్ధరణ చేస్తున్నాడు కనుక.

పద్యం కాశిక్షేత్రము పోయి గంగలో మునిగినా
చేరరాడు, శివుడు చూడరాడు
కాళహస్తిని జేరి గట్టిగా పిలచినా
తట్టరాడు, 'వూది' పెట్టరాడు
శ్రీశైలమునకు కేగి శిఖరాన్ని చూసినా
పలకరాడు, ప్రేమ చిలకరాడు
అమరావతికి వెళ్ళి ఆర్తితో అరచినా
ఆపరాడు, ప్రేమ జూపరాడు
పర్తిపురమున నెలకొన్న పరమశివుడు
పలకరించును తన ప్రేమ చిలకరించు
సద్దుచేయక చల్లగా వద్దజేరి
తట్టిపోవును విభూతి పెట్టిపోవు.

శివశర్మ : నాకూ ఆ విశ్వనాథుణ్ణి దర్శించాలని ఉంది. ఈ విషయం ఇంటింటా వేదవాణి వినిపించాలని తపించే మా గురువువారికి కూడా చెప్పండి. వారెంతో సంతోషిస్తారు.

నరసింహస్వామి : అలాగే.



(విశ్వనాథ ఆలయంతో నరసింహస్వామి, ప్రశాంత్, శ్యామ్ ప్రార్థిస్తూ ఉండగా విశ్వనాథశాస్త్రి ప్రవేశిస్తాడు)

ప్రశాంత్ : శ్లో॥ నాగేంద్రహారాయ త్రిలోచనాయ
భస్మాంగ రాగాయ మహేశ్వరాయ
నిత్యాయ శుద్ధాయ దిగంబరాయ
తస్మై నకారాయ నమశ్శివాయ

నరసింహస్వామి : నమస్కారాలయ్యగారూ!

విశ్వనాథశాస్త్రి : ఏం నరసింహా. ఈరోజు కూడా ఏదైనా అడగాలని వచ్చావా?

నరసింహస్వామి : లేదండి! మా బంధువులు సుస్వరమైన వేదపఠనం వినాలంటే తీసుకువచ్చాను.
ప్రశాంత్! అయ్యగారికి నమస్కారం పెట్టండి.

ప్రశాంత్ : (వినయంగా నమస్కరిస్తారు.) సాయిరాం.

విశ్వనాథశాస్త్రి : ఆయుష్మాన్భవ. వేదం వినడానికి వచ్చారు. వేదవిద్య పరమార్థం మీకేమైనా తెలుసా?

ప్రశాంత్ : లౌకిక విద్య జీవితం కోసం, కాని వేదవిద్య జీవితపరమార్థం కోసం, మాత్ర

భక్తిని, దేశభక్తిని, సేవానురక్తిని, కలిగించడం కోసం, త్యాగభావాన్ని పెంపొందించుకోవడం కోసం, సత్యధర్మ, శాంతి, ప్రేమ, అహింసలు మానవునిలో వికసించడం కోసం అని మా బాబా చెప్పారు.

విశ్వనాథశాస్త్రి : వేదపరమార్థాన్ని బాబా, ఇంత అద్భుతంగా బోధించారా? మరి వేదోద్ధరణ ఎలా జరిగిందో మీకు తెలుసా?

శ్యామ్ : శాస్త్రిగారూ! వేదనిధిని సోమకుడు అపహరించినప్పుడు మీనావతారమెత్తి రక్షించాడు. దత్తాత్రేయుడిగా అవతరించి వేదాన్ని పరిపుష్టం చేశాడు. ఆదిశంకరునిగా అవతరించి వేదవాఙ్మయాన్ని సుస్థిరం చేశాడు. షిరిడిసాయినాథుడిగా అవతరించి భగవద్గీతకు అసలైన భాష్యం చెప్పాడు. ఈనాడు సత్యసాయిగా అవతరించి వేదసంరక్షణ తన అవతార లక్ష్యంగా మానవాళి అందరికీ ఒకే కులం మానవకులం, అందరిదీ ఒకే భాష హృదయభాష, అందరికీ ఒకే మతం ప్రేమమతమనీ బోధించి మానవజాతిని విశ్వకుటుంబంగా మార్చాడు.

విశ్వనాథశాస్త్రి : భేష్! ఆధునిక యువకులైన మీలో వేదసంస్మృతి పట్ల ఇంత అవగాహన కలిగించిన భగవాన్ బాబావారికి శతకోటి వందనాలు. మానవజాతి విశ్వకుటుంబంగా మారిందంటున్నారే, ఎలా చెప్పగల్గుతున్నారు మీరు?

ప్రశాంత్ : కులమత వర్గ దేశ విభేదం లేకుండా ప్రేమబంధంతో అందరినీ భగవాన్ శ్రీసత్యసాయిబాబావారు ఒక్కటి చేశారుగనుక. ఉద్ధండ వేదపండితులే ఈ మాట చెప్పారు, బ్రహ్మశ్రీ చెరుకుమిల్లి కామావధానులుగారు, వేదవిద్యావతంసులు ఉప్పులూరి గణపతిశాస్త్రిగారు, అభివనవిద్యారణ బిరుదాంకితులు శ్రీమన్ ఘండికోట సుబ్రహ్మణ్యశాస్త్రిగారు చెప్పేరు.

విశ్వనాథశాస్త్రి : వేదోద్ధరణకు భగవంతుడు సత్యసాయిగా అవతరించారని చెబుతున్నారు. మరి ఆయన సాక్షాత్తు పరమశివుడే అయితే ఎన్నో దివ్యానుభవాల్ని ప్రసాదించి ఉండాలి కదా!

ప్రశాంత్ : నిజం, వేదవిదులైన పండితోత్తములకు భగవాన్ ఎన్నో అనుభవాలు ప్రసాదించారు. వారు భగవాన్ బాబాను సర్వేశ్వరుడని అంగీకరించారు, ఆరాధించారు. ఘండికోట సుబ్రహ్మణ్యశాస్త్రిగారి అనుభవం వినండి (వాద్య సంగీతం)

ఘండికోట : ఓం శ్రీసాయిరాం! భగవాన్ దివ్యశ్రీ చరణాలకు కోటి కోటి ప్రణామాలు. నేను 1962వ సుబ్రహ్మణ్యశాస్త్రి సంవత్సరంలో భగవాన్ శ్రీసత్యసాయిబాబావారిని దర్శించాను. స్వామి నా వేదవిద్యావైదుష్యానికి సంతోషించి ఒక శివలింగాన్ని సృష్టించి ఇచ్చారు నాకు. అందులో స్వామి ఆత్మబింబం చిత్రించబడింది. దానిని సువర్ణబాణమని అంటారు. అది నాకు ప్రసాదించి శాస్త్రప్రమాణంగా తాను సాక్షాత్తు పరమశివుడనని నాకు నిరూపించారు స్వామి. ఒక క్రీస్మస్ పండుగరోజున

అత్యంత ఆప్యాయంగా 'బంగారూ!' అని పిలిచి నన్ను ప్రసంగించమన్నారు. ఆప్రయత్నంగా నా మనోఫలకంలో తళుక్కున మెరుపువంటి భావనలో ఒక మంత్రదర్శమయింది.

ఓం సాయీశ్వరాయ విద్మహే

సత్యదేవాయ ధీమాహి

తన్న:సర్వ: ప్రచోదయాత్

అన్న సాయిగాయత్రీ మహామంత్రం. గాయత్రీమంత్రంవలె అతి మహిమాన్వితమైన మంత్రం. అప్పుడు ఆ గాయత్రీమాతయే సాయి జగన్మాత అని నాకు అర్థమైంది. అనంతకరుణా మూర్తియైన భగవాన్ శ్రీసత్యసాయిబాబా వారు నా మీద ప్రేమామృతత వర్షం కురిపించి "వేదప్రమాణాలు నశించిపోతే భారతదేశ కీర్తి నశించి పోతుంది. భారతీయ ప్రాణము, ప్రమాణము వేదాలపైనే ఆధారపడి ఉంది" అని చెబుతూ నా పేరున ఆ దయామయుడు శ్రీసత్యసాయి ఘండికోట సుబ్రహ్మణ్యశాస్త్రి వేదపరిషత్ను ప్రారంభించారు. ఆ వేదమూర్తికి నేనేమివ్వగలను ఆనంద బాష్పాలతో అర్చనతప్ప. జై సాయిరాం.

శ్యామ్

: ఒక ఉద్దండ వేదపండితుని అనుభవం విన్నారు కదా! తానే వేదపురుషుణ్ణి, జగన్మాత గాయత్రీ స్వరూపమనీ శాస్త్రిగారికి తెలియజేశారు స్వామి.

విశ్వనాథశాస్త్రి

: ఇంత అద్భుతమైన అనుభవం ఇవ్వగల మహనీయులా వారు?

శ్యామ్

: వారి మహనీయతను గురించి బ్రహ్మశ్రీ చెరుకుమిల్లి కామావధానులుగారు వారి అనుభవసారాన్ని చెప్తారు వినండి.

చురుకుమిల్లి

: ఓం శ్రీ సాయిరాం. శ్రీ సత్యసాయీశ్వరుని పాదపద్మాలకు నా ప్రణామాలు. నా పూర్వజన్మ పుణ్యవిశేషం వల్ల భగవాన్ సత్యసాయి దివ్యపాదారవిందాల చెంతకు 1961వ సంవత్సరంలో వేదపురుష సప్తాహ మహాయజ్ఞానికి చేరుకున్నాను. యజ్ఞవేదిక వద్ద పూర్ణాహుతి సమర్పిస్తున్న సందర్భంలో శ్రీసత్యసాయి భగవంతుడు చిరునవ్వులు చిందిస్తూ హోమాగ్నికి సమీపంగా నిలబడి పూర్ణాహుతిని పర్యవేక్షిస్తున్నారు. హోమాగ్ని ఎగిసిపడుతోంది వారిలో కదలిక లేదు. చిరునవ్వు తప్ప. అప్పుడు వేదపురుషునికి నమస్కరించడానికి అగ్నిహోమాత్రుడు ఆత్రుత పడుతున్నాడనీ సాక్షాత్తు పరమశివుడే నా కళ్ళ ఎదుట సాక్షాత్కరించాడనీ తెలుసుకున్నాను. వారికి పాదాభివందనం చేశాను. పద్మరేఖాంకితాలైన వారి పాదాలు నాకు దర్శనమిచ్చాయి. సంపూర్ణ జీవితాన్ని అనుగ్రహిస్తానని వారు నాకు వాగ్దానం చేశారు. నాటి నుండి వారి పాదాలను ఒక్కక్షణం కూడా నేను వదలి పెట్టలేదు. వారి ఆశీస్సులతో దాదాపు నూరేళ్ళ జీవితాన్ని వారి పాదాల చెంతనే గడిపాను.

- శ్యామ్ : శాస్త్రిగారూ! శతమానం భవతి అని మీరు ఎంతోమందిని ఆశీర్వదించారు. కాని, ఆ ఆశీర్వాదం నిజమైన సందర్భం ఎప్పుడన్నా చూశారా! భగవాన్ శతమానం భవతి అని ఆశీర్వదించిన కామావధానులుగారు దాదాపు నూరేళ్ళూ జీవించారు. వేదాశీస్సును యదార్థం చేయగల వేదపురుషుడే శ్రీ సత్యసాయి.
- విశ్వనాథశాస్త్రి : శతాయుష్షుని దీవించి నిజం చెయ్యగలగడం నిజంగా అద్భుతమే.
- శ్యామ్ : పూర్ణగాయత్రీ దీక్షాపరులు కొల్లూరు సోమశేఖరశాస్త్రిగారికి స్వామి దివ్యసన్నిధిలో కల్గిన అనుభవం వినండి.
- సోమశేఖరశాస్త్రి : “శ్రీ సత్యసాయి గాయత్రీమాతకు శతకోటి వందనాలు నాకు ఉపన్యాసమన్నా, శాస్త్ర విషయ విన్యాసమన్నా నల్లేరుపై నడకవంటిది. ఆ అభిప్రాయంతోనే నేను ప్రశాంతి నిలయం వెళ్ళాను. శ్రీ సత్యసాయినాథుణ్ణి పరమేశ్వరుడిగా నేను గ్రహించలేదు. పండితుడినన్న అహంకారంతో వారికి అభివందనం చేయకుండానే ప్రసంగం ప్రారంభించాను. నా ఉపన్యాసంలో మొదటి వాక్యం పూర్తి కాకుండానే ఆరుగ్లాసుల మంచినీళ్ళు త్రాగవలసివచ్చింది. అప్పుడు బాబావైపు నేను చూశాను. అక్కడ బాబా కనిపించలేదు. నా ఆరాధ్యదైవం పంచముఖీ గాయత్రీమాత దివ్యప్రభలతో సాక్షాత్కరించింది. నేను పరవశించిపోయి “అమ్మా ఇక్కడున్నావా తల్లీ! అని ఆమె పాదాలకు సాష్టాంగ నమస్కారం చేశాను. తలెత్తి చూస్తే శ్రీ సత్యసాయినాథుడు కనిపించాడు. చిరునవ్వుతో విభూతి సృష్టించి మంచినీళ్ళలో కలిపి నాకిచ్చారు. “ఇప్పుడు మాట్లాడు” అన్నారు. అంతే అత్యద్భుతంగా ప్రసంగించగలిగాను. శ్రీ సత్యసాయినాథుడు జగన్మాత గాయత్రీ స్వరూపుడని, పురుషోత్తముడని గ్రహించగలిగాను. నా సాటి వేదపండితులు శ్రీ ఉప్పులూరి గణపతిశాస్త్రిగారికి కేస్నర్ వ్యాధి సోకి కంఠం పోయింది. భగవాన్ ఎంతో కృపతో దివ్యమైన విభూతి సృష్టించి వారి కంఠానికి రాసి కేస్నర్ వ్యాధిని నయం చేసారు. శాస్త్రిగారిచేత వేదవాణిని వినిపింపచేశారు.
- ప్రశాంత్ : చూశారా శాస్త్రిగారూ! వేదమాతగా దర్శనమిచ్చినవాడూ! ప్రాణాంతకమైన వ్యాధిని నయం చేయగల్గినవాడూ వేదోద్ధారకుడైన భగవంతుడు కాదా?
- శ్యామ్ : పద్యం ఈ దేవుడే కదా వామన మూర్తిఅయి
బలి ముందు తన చేయి చాచినాడు
ఈ దేవుడే కదా శ్రీరామమూర్తిఅయి
భక్త శబరిని బాగ బ్రోచినాడు
ఈ దేవుడే కదా శ్రీకృష్ణమూర్తిఅయి
కరుణతో ద్రౌపదిని కాచినాడు
ఈ దేవుడే కదా శ్రీసాయిబాబాఅయి

దూలము పడకుండ చూచినాడు

ఇన్ని రూపాలు దాల్చిన యీ విభుండు

ఇంతమందికి దరిశనమీయ వచ్చె

ఇంతకన్నను అదృష్ట మేదికలదు

చేతులెత్తండి జేజేలు చెప్పరండి.

- విశ్వనాథశాస్త్రి : “ధర్మ సంస్థాపనార్థాయ సంభవామియుగేయుగే” అని చదువుకున్నాను తప్ప, మన సమకాలీకునిగా భగవంతుడవతరిస్తాడనీ, అనుగ్రహిస్తాడనీ ఇప్పుడు మీ అమృతతుల్యమైన మాటలతో స్పష్టంగా తెలుసుకున్నాను.
- శ్యామ్ : శాస్త్రిగారూ! ఇ.వి. రామస్వామినాయకర్ లాంటి నాస్తికులే భగవాన్ ప్రేమకి లొంగిపోయారు. ఆ భగవంతుణ్ణి విశ్వసించిన మీలాంటివారు తెలుసుకుంటే ఆశ్చర్యపోవసరం లేదు.
- విశ్వనాథశాస్త్రి : వేదసంస్కృతిని నిరసించిన రామస్వామినాయకర్ స్వామి సన్నిధికి వచ్చేరా!
- శ్యామ్ : వ్యాకరణ న్యాయ వేదాంతపండితులూ బాలవ్యాస బిరుదాంకితులూ శ్రీ వారణాశి సుబ్రహ్మణ్యశాస్త్రిగారి అనుభవం వింటే మీ సందేహం తీరుతుంది.
- వా.సుబ్రహ్మణ్యశాస్త్రి : భగవాన్ దివ్యపాదారవిందాలకు నమస్సుమాంజలి. భగవాన్ ఒకమారు నన్ను మద్రాసు రమ్మని ఆదేశించారు. నేను స్వామిదర్శనార్థం మద్రాసు వెళ్ళాను. భగవాన్ నన్ను పిలిపించి ‘అర్య - అనార్య’ అనే విషయం మీద రేపు ప్రసంగించు అన్నారు. అప్పుడు రామునికి వ్యతిరేకంగా ఇ.వి.రామస్వామినాయకర్ ఉద్యమాలు నడుపుతున్నాడు. నాకు భయం వేసింది. స్వామితో “స్వామీ! నాకు మాట్లాడటానికి భయంగా వుంది” అన్నాను. “అందుకే ఇక్కడ మాట్లాడమన్నాను. మాట్లాడు మిగిలిన సంగతి నేను చూసుకుంటాను” అన్నారు స్వామి. లోలోపల భయంగానే ఉంది. ప్రసంగం చక్కగా సాగింది. ప్రసంగం విన్న తర్వాత ఇ.వి.రామస్వామినాయకర్ “ఇలాంటి ప్రసంగం నేను ఎప్పుడూ వినలేదు, స్వామి హృదయంలో కూరినట్టుంది” అన్నారు. “ఇది కూరేది కాదు బంగారూ! ఊరేది” అన్నారు స్వామి. నేనాశ్చర్యపోయాను. నాస్తికుణ్ణి, ఆస్తికుడిగా మార్చగల నీవే భవంతుడవు స్వామీ! అని స్వామికి శతకోటి వందనాలు సమర్పించుకున్నాను.
- ప్రశాంత్ : విశ్వనాథశాస్త్రిగారూ! వేదపఠనం చేసినవారు అందరినీ ప్రేమించాలనీ, దుఖంతో పరితపిస్తున్నవారి కన్నీరు తుడవాలనీ, ఆశాపాశాలలో బంధింపబడకుండా సన్మార్గంవైపు మళ్ళించాలనీ, సత్యధర్మాలను ఆచరింపజేయాలనీ అంటారు మా స్వామి. మహామృత్యుంజయ మంత్రాన్ని జపించండి అకాలమరణాలు రావు. రుద్రాన్ని పఠించండి సుఖశాంతులతో వర్ధిల్లి ధనవ్యామోహానికి దూరమై నీతినియమాలను పాటించగల్గుతారు అని కూడా చెప్పారు. భగవాన్ శ్రీసత్యసాయి.

పద్యం

ధనము వచ్చును పోవును ధరణియందు

నీతిధర్మాలు నిలుచును నిజముగాను

నీతిధర్మాలు మానవజన్మ భువిని.

అని సామాన్యుడికి అర్థమయ్యేరీతిలో సరళమైన భాషలో వేదవాణిని వినిపించారు.

అందరినీ సన్మార్గంలో నడిపిస్తున్నారు. వేదం నవయువత హృదయంలో ఈనాడు పొంగి పరవళ్ళు తొక్కుతుంది.

శ్యామ్

: పద్యం - బ్రాహ్మణ క్షత్రియ వైశ్య శూద్రాదులు

ఏకగర్భజులంచు ఎంచరయ్య

అన్నలు ద్విజులు శూద్రాదుల తమ్ములు

బలుప్రేమ చూపుటే భావ్యమయ్య

గుణముచే క్రియలచే తనరు వర్ణము లెల్ల

గుణమున్న గ్రహియింప గూడునయ్య

ద్విజుడు దుర్గుణుడైన తెలియ శూద్రుడు కాడె

సుగుణి శూద్రుండు భూసురుడు కాడె

తండ్రి తనయుల మధ్య భేదంబు పరచి

ఐకమత్యంబు అన్నింట అభివృద్ధి పరచి

కలత విడనాడి ఐక్యంబు గాంచరయ్య

అప్పుడె ఈ దేశమభివృద్ధి నందునయ్య

నరసయ్య

: శాస్త్రిగారూ! ఈ పిల్లల మాటలతో ఈనాడు అందరూ భగవత్స్వరూపులే అన్న

జ్ఞానోదయం కల్గింది నాకు.

విశ్వనాథశాస్త్రి

: నరసయ్య! వీళ్ళు పిల్లలు కాదయ్యా! ఆ విశ్వనాథుని దూతలు. వేదామృతాన్ని

చవిచూసిన నేను ఈ విశాలవిశ్వంలో అణువణువూ వేదఘోషతో ప్రతిధ్వనించాలని

కలలు కన్నానయ్యా. సాక్షాత్తు పరమేశ్వరుడే అవతరించి భూమండలమంతా

వేదనాదంతో పులకింపచేస్తున్నాడు. నేను ఆ వేదపురుషుని దివ్యదర్శనం చేసుకుని

జన్మ చరితార్థం చేసుకుంటాను. అందుకే నా సర్వస్వం ఈ విశ్వనాథ వేదపరిషత్ కు

ధారాదత్తం చేస్తున్నాను. శర్మా! నా భావాల్ని అర్థం చేసుకున్నవాడివి, ఈ గురుపీఠాన్ని

అలంకరించు. అందరిచేతా వేదాధ్యయనం చేయించు.

శివశర్మ

: గురువుగారూ! (దిగ్రాంతి చెందుతాడు)

విశ్వనాథశాస్త్రి

: నా మాట కాదనకు, అంగీకరించు నాయనా!

(మంగళవాయిద్యాలతో శివశర్మ గురుపీఠం అలంకరిస్తాడు. రుద్రాధ్యయనం

ప్రారంభమౌతుంది. అందరూ శివశర్మను అనుసరిస్తారు.)

ప్రశాంత్

: శాస్త్రిగారూ! మనస్సు నిండా సద్భావాలుకల మీరు, నడయాడే దైవం శ్రీసత్యసాయి

